



GINJAW KOMITI WUNPAWNG MUNG DAN SHANGLAWT HPUNG

(59) NING HPRING WUNPAWNG MUNG DAN SHANGLAWT HPUNG
MASAT NINGHTOI HTA WUNPAWNG MUNG DAN SHANGLAWT HPUNG
GINJAW KOMITI TINGNYANG UP DU DAJU JUM NBAN LA KAW
NNA NUMHTET SHATSAM AI MUNGGA

Hkawp,

Wunpawng Mungdan Shanglawt Hpung shang salang ni, KIO magam gun myit rum ni, Mungdan kata hte Mungdan shinggan de chyam bra nga ai Wunpawng amyu sha ni hte mungdan masha ni yawng Hpan Madu Karai Kasang shaman ya ai chyeju gawp e ngwi pyaw hkam kaja wunli hpring tsup nga mu ga ngu, hkungga la ra shakram dat let dai ni na wunli lu ai, chyeju hpring ai, Wunpawng Mungdan Shanglawt Hpung (KIO) Masat Ninghtoi hta Ngai, Wunpawng Mungdan Shanglawt Hpung Ginjaw Komiti Tingnyang Up Du Daju Jum Nban La kaw nna mungga hte numhtet shatsam dat nngai.

Dai ni 2019 ning, October shata (25) ya shani gaw Wunpawng amyu sha ni hte Wunpawng Mungdan masha ni dip da hkrum ai kaw na lawt lu nhtawm, awm dawm shadip jahpang ahkang aya hpring tsup ai Wunpawng Gumrawng Gumtasa Mungdan hpe bai gaw sharawt la na matu rawt malan bungli hpe woi awn ningshawng tai ya nga ai Wunpawng Mungdan Shanglawt Hpung hpe hpaw ninghtan dat ai (59) ning hpring ai ninghtoi rai nga mali ai hpe yawng chye nga chyalu rai na re hpe kam nga nngai.

Hpa majaw Wunpawng Mungdan Shanglawt Hpung (KIO) ngu ai hpaw sa wa ra a ga ta? ngu ai hpe nhtang myit yu ra ga ai;- 1946 ning, November shata (26) ya shani Myen ဝ၀၀၀၀ ningbaw General Awng San wa gaw Myitkyina Man Hkring mare de dasang lung wa nna shanhte Myen ni gaw Inglik ni up nga ai kaw na shanglawt lu na sha rai sai, nanhte bum nga masha Kachin amyu ni chyu sha ngam nga ai n re ai sha, shanhte Myen ni hte rau langta Inglik kaw na shanglawt la kau nna rau maren mara re ai Munghpawm Mungdan gaw de ga, nga nna aja awa kahkyin gumdin lai wa sai. Dai aten na anhte Wunpawng amyu sha ni a myitsu Du salang ni mung, myit hkrum lawm sai hte hpu-nau Sam amyu Du salang ni, hpu-nau Hkang mungmasa salang ni

hte rau Sam mung PangLung mare e hkrum bawngban nhtawm Myen hte rau Inglik kaw na shanglawt rau sha jawm la na daw dan let tara rap ra ai hku rau nga na hte Munghpawm Mungdan gaw de na matu PangLung Ga Sadi Myit Hkrum Laika hpe 1947 ning, February shata (12) ya shani ta masat ka da ai lam nga saga ai.

Rai yang, 1947 ning hta tara rap ra ai hku rau jawm pawng jawm up rai nna nga pra na matu Sam mung PangLung mare kaw ga sadi laika ka da saga ai raitim ,1948 ning shanglawt rau jawm la nna nga sa wa yu yang masha jahpan grau law ai, hpaji grau chye chyang ai Myen amyu sha ni gaw PangLung myit hkrum lam hte nhtan shai ai hku lawnglam shagu ngu na hta anhte bum nga amyu sha ni a ntsa dip up dang sha, ai lam ni nau law wa ai hpe n galai kau hkraw ai majaw, anhte bum nga amyu shagu ngu na ni Munghpawm Asuya hpe rawt malan sa wa shajang ai hkrai rai saga ai.

Anhte Wunpawng amyu sha ni mung Wunpawng Mungdan Shanglawt Hpung (KIO) ngu ai Rawt Malan ai mungmasa hpung hpe 1960 ning, October shata (25) ya shani tara shang hpaw hpang wa sai.

Ya dai ni na aten hta Wunpawng amyu sha ni hta wuhpung wuhpawng law law nga ai raitim, KIO pati gaw dip da hkrum ai kaw na lawt lu na matu, grau nna awm dawm ai Wunpawng Gumrawng Gumtsa Mungdan shabyin shatai la lu na matu asak apnawng gun hpai nga ai, rawt malan ai hpung pati re.

KIO gaw Wunpawng Amyu sha ni hpe sha n rai, Wunpawng Mungdan masha ni hpe du hkra kahkyin gumdin ai, Wunpawng Mungdan mungshawa yawng a gawng malai tai ai, Mungdan masha mungshawa yawng a akyu ara hpe gun hpai let, mungshawa hta shadip jahpang ahkang aya lu ai Gumrawng Gumtsa Mungdan hpe gaw sharawt lu hkra woi awn ningshawng ya nna, gasat gala majan ladat hte mungmasa woi awn ai ladat hpe kapyawn lit la gun hpai ai, laknak lang ai amyu sha rawt malan hpung rai nga ai. Matut nna KIO a yaw shatawng shada ai Pandung shadaw gaw Panglung Ga Sadi laika hta myit hkrum da ai rap ra lam hpe nhtan shai nna Wunpawng Mungdan masha ni hte Wunpawng amyu sha ni hpe dip up sha nga ai chyasam wa a lata na awm dawm lawt lu ai amyu sha ni byin tai sa wa ga, ngu ai re.

Tsaw ra ai Nu Wa mungshawa ni e, tsaw ra ai magam gun kaji kaba yawng hte e, lahta e shaleng dan ai Rawt Malan magam lit ni, woi awn sa wa ai policy hte ladat ni jaw kaja ai re majaw, dai ni anhte KIO hte mungshawa ni hpyen wa a gasat gala ai, zingri zingrat ai kata kaw ndai zawn shaning (59) ning

du hkra amyū sha ting myit marai grau rawt jat let hpyen wa hpe lam masa law malaw hku nna n sim n sa rawt malan gasat nga lu ai gaw, KIO a woi awn ai kata kaw makai hkak nga sai lachyum sakse rai nga mali ai law.

Mungchying mungshawa yawng gaw awm dawm shanglawt ai Gumrawng Gumtsa Mungdan hpe myit mada ra marit nga ai hkrai re. KIO gaw, mungchying mungshawa ni myit mada nga ai pandung hpe hkrang shapraw lu hkra, dai ni na makau grup yin a byin nga ai masa sat lawat ni hte lakap nhtawm lam tam ladat shaw woi awn shakut nga ai hpe chye na sha-ngun mayu ai. Ndai zawn lahkam htawt sit sa wa nga ai ten mungchying mungshawa ni yawng gaw, KIO galaw nga ai magam bungli hpe chye na, madi shadaw shang lawm na ahkyak dik rai nga mali ai. Yawng myit hkrum let jawm shakut n-gun dat shang lawm ai rai yang chyu sha, awm dawm shanglawt ai Gumrawng Gumtsa Mungdan hpe gaw gap sa wa mai nga ai.

Dai re ai majaw, kaja wa nan awm dawm shanglawt ai mungdan hpe ra sharawng ai rai yang, KIO a woi awn ai masa lam ni hpe kam hpa let madi shadaw nga ra ai. KIO n-gun kaba wa hkra KIO hpung shang salang majing law htam wa hkra mung n-gun dat ra nga ai re.

Lahta na hte maren KIO hpung hpaw sa wa nna amyū sha ting a lawt lu lam hpe jawm galaw nga ai aten hta, shada da myit hkrum lam dai ni du hkra ningra nga ai hpe mu lu ai. Wunpawng amyū lakung shada myit n hkrum ai, nawku makam masham lam hta wuhpung ladu lai law mat wa nna shada hpai shai hkat wa ra ai lam ni nga ai. Wunpawng amyū sha ting a yaw shada ai mungmasa pandung hpe mung, lam amyū myu hku, hkrang jasi lang ai ladat hte hpai shai ai wuhpung ni naw nga nga ga ai. Maga mi hta tinang a tinggyeng lam hpe sha madung tawn nna hpyen wa a gasat n-gun hta shang lawm ai ပြည်သူ့စစ် ngu ai ni hpyen hpung hpaw shajang nhtawm KIO a amyū sha lam yan hta dingbai dingna jaw ai lam ni byin taw nga mali ai hpe mu mada ra ga ai. Tsun mayu ai gaw anhte Wunpawng amyū sha ni hte Mungdan masha ni gaw dai ni na aten hta myit hkrum kahkyin gumdin ai lam garai n nga ai madang naw rai nga ai lam hpe aja awa sadi ra ai ten rai nga ai.

Dai re majaw, Mungdan masha ma hkra, amyū sha ni ma hkra KIO hpung pati a woi awn ai masa lam yan ni hpe grau grau hkaja sa wa ga. KIO hpung masha byin tai hkra mung ladat hte masa hpe jahtuk nna pati shang masha byin tai lu hkra shakut shaja ga ngu shadut shatsam dat nngai law.

Dai ni ndai aten hta KIO Ginjaw Komiti kaw nna mungmasa lam hku nna woi awn shakut nga ai lam hta, 1947 ning PangLung ga sadi laika hta seng

ang ai ni yawng myit hkrum da ai lam madung rai nga ai, Munghpawm hta shanu nga ai amysha ni ma hkra, maren mara tara masa a npu e nga pra lam Federal masa lam hku nna mungkan a tara hte mung nhtan n shai re ai masa hpe lang nna Mungdan hpe mahtang gawgap sa wa na hta mung, KIO gaw 2010 ning kaw nna kaga amysha rawt malan ningbaw ningla ni hte Thai Mungdan e sa du hkrum jahkrup bawngban nna UNFC ngu ai wuhpung mying hpaw la lu hkra woi awn shakut lai wa sai. Ya h pang jahtum UNFC wuhpung kaji mat ai kaw du tim, Federal hte seng ai lam gaw Myen Mung Asuya wa pyi hkap la ai madang du hkra shakut nga ding yang re ai hpe myit dum ga ngu dai ni ndai KIO hpung hpaw sa wa ai (59) ning hpring ten hta tara shang tsun ndau mayu nngai law. Matut nna KIO Ginjaw Komiti gaw Myen mung kaw Federal masa lang wa lu hkra shakut sa wa na re.

KIO Ginjaw Komiti kaw nna ya yang ahkyak la galaw nga ai mungmasa shamu shamawt lam lamang kaba langai hpe dai ni shawa hkum ai hpawng kaw tsun dan mayu ai lam nga ai.

KIO Ginjaw Komiti gaw, ya yang byin nga ai sat lawat ni hta la kap nna Hpyen wa hte gap hkat jahkring da nhtawm hpyen yen mungshawa ni hpe tinang a buga de nhtang wa nga lu na matu hte kaga bawngban jahkrup ra ai lam ni hpe angwi sha saboi ntsa e man hkrum jahkrup hkat re ai ladat lang sa lu na matu shakut nga ai.

Ndai bungli lamang gaw mungdan kata byin nga ai hpyen masa sat lawat mungmasa sat lawat ni hpe dinglik maram yu nna shaning kahtap ai hku galaw shakut ai bungli lamang kaba langai rai mali ai. Ndai bungli lamang ntsa KIO pati shang masha ni, magam gun shawa ni, myu tsaw myit rawng nga ai mungshawa ji nban ni gaw tinang hpe lam magup ntsa awng dang lu na matut yaw shada let woi awn nga ai KIO Ginjaw Komiti a ntsa madat mara let sadi dung ai hte ahkrum ara hkan nang shajang na matu matsun shana mayu ai. Anhte gaw hpa baw masing masa mi galaw sa wa tim mungdan ting a matu akyu nga na lam hpe yaw shada let she woi galaw ai re majaw, ninghkap ai lam, tsun jahpyak dinglun ai lam n galaw ai sha anhte mungdan masha yawng myit hkrum let madi shadaw hkan galaw sa wa ra ga ai.

Ginchyum ai hku saw lajin htet dat mayu ai gaw, dai ni (59) ning hpring ai KIO hpaw sa wa ai ninghtoi hta ladaw du nga sai hte maren Wunpawng Mungdan ting mungshawa nlang hte a akyu ara hpe gun hpai na matu KIO hpung hta garai n shang lu ai Wunpawng Mungdan masha hte Wunpawng

amyu sha ni gaw KIO hpung a lam hpe hkaja nna hpung pati shang masha ni byin tai sa wa shajang na matu Ngai KIO Ginjaw Komiti Tingnyang Up wa hku nna atsam jaw shadut dat let nye a numhtet shatsam mungga hpe hpungdim dat nngai.

“ Hpan Madu Karai Kasang a hpring tsup ai Shaman Chyeju gaw, Wunpawng amyusha ni hte Wunpawng Mungdan masha ni yawng a ningtsa, tut nawng hkam la lu u ga law”.

2019 ning, October Shata (25) ya

Tingnyang Up
Ginjaw Komiti
Wunpawng Mungdan Shanglawt Hpung